

Врз основа на член 22 став (1) точка 3 и член 62 став (1) од Законот за локалната самоуправа ("Службен весник на РМ" бр.5/02) и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на дваесет и треттата седница одржана на 27 февруари 2023 година, донесе

П Р А В И Л Н И К

ЗА ФИНАНСИСКА ПОДДРШКА НА ИНОВАТИВНИ ИДЕИ НА СТУДЕНТИ ОД ФАКУЛТЕТИТЕ ВО ОПШТИНА ГАЗИ БАБА

ОПШТИ ОДРЕДБИ

Член 1

(1) Со овој правилник се утврдуваат условите, начинот и постапката за доделување на финансиските средства од Буџетот на Општина Гази Баба утврдени во Програмата за локален економски развој, за поддршка на иновативни идеи на студенти од Факултетите и високообразовните институции во Општина Гази Баба.

(2) Право на користење на финансиски средства од Буџетот на Општина Гази Баба согласно овој правилник имаат факултетите и високообразовните институции на територија на Општина Гази Баба кои ги исполнуваат условите од овој правилник и ја доставиле потребната документација.

Член 2

(1) Финансиските средства од член 1 на овој правилник се обезбедени од Буџетот на Општина Гази Баба, Програма за локален економски развој, во износ од 500.000,00 денари.

(2) Финансиските средства од став 1 на овој член се доделуваат како финансиска поддршка на предлог - проектите за иновативни идеи до максимум 250.000,00 денари по предлог - проект.

НАЧИН НА ОБЈАВУВАЊЕ НА ЈАВЕН ПОВИК

Член 3

(1) За реализирање на средствата од член 1 од овој правилник, Општина Гази Баба објавува јавен повик.

(2) Јавниот повик се објавува на веб страната на Општина Гази Баба и во еден печатен медиум.

(3) Јавниот повик ќе трае до 28 април 2023 година, додека средствата предвидени за оваа намена со Буџетот на Општина Гази Баба, може да се реализираат најдоцна до 30 ноември 2023 година.

(4) При спроведување на постапката, согласно динамиката јавноста ќе биде континуирано известувана на веб страната на Општина Гази Баба.

ПОСТАПКА, НАЧИН И КРИТЕРИУМИ ЗА ДОДЕЛУВАЊЕ НА ФИНАНСИСКИ СРЕДСТВА

Член 4

(1) Цели на јавниот повик за финансирање на иновативни проекти на факултетите и високо образовните институции на територија на Општина Гази Баба "Предизвик за студенти иноватори":



- Поттикнување на студентите слободно да размислуваат и да наоѓаат креативни решенија за проблемите и прашањата со кои се соочуваат.
- Да се мотивираат студентите да размислуваат иновативно менувајќи ја нашата локална заедница во различни сегменти на нејзиното функционирање.
- Да се охрабрат студентите со менторска поддршка на своите професори да ги препознаат своите способности, да ги усовршуваат своите вештини и да соработуваат во насока на изнаоѓање на иновативни решенија за потребите на локалната заедница. На овој начин сметаме дека побрзо ќе го премостат и скратат преминот од процесот на студирање кон сопствено професионално етаблирање на пазарот на труд или градење на сопствена деловна визија.

(2) Иновативните проекти треба да бидат од областите кои ги покриваат следните тематски области: ИТ, природните науки, земјоделските науки, шумарските науки, техничките науки, дизајн и уредување на просторот, дизајн на урбана опрема, гастрономија и туризам.

- Проектот на иновирање треба да се однесува на: идеја, модел, организација, дизајн, апликација, практика, управување и организација на заштитени природни подрачја, гастрономски и туристички модели кои може да се аплицираат во локалната заедница на општина Гази Баба.
- Проектот треба да се базира на креативен метод, односно да вклучува дефинирање на проблем, генерирање на идеја, селекција на идеја, имплементација на идеја и потврда на идејата.
- Времетраењето на подготовка на иновативниот проект не треба да надминува 6 (шест) месеци.
- Предложените проекти треба да резултираат со видливи резултати, како што се на пример истражувачки есеј, изработка на проектна задача, изработка на прототип, аудио-визуелен материјал, дигитален материјал и слично, а се однесува на: дизајн на урбана опрема и ентериер, мобилна ИТ апликација за пријавување комунални проблеми, гастрономијата како модел за привлекување туристи, управување и организација на заштитени природни подрачја во Општина Гази Баба, примена на земјоделски практики за поздрава и поквалитетна раноградинарска храна, пошумување и уредување на јавни зелени површини и природни подрачја во општината, и слично.

(3) Вкупниот буџет за овој предизвик изнесува 500.000 (петстотини илјади) денари.

- Буџетот на поединечен предлог проект не може да надминува 250.000 (двестотини и педесетилјади) денари.
- Средствата ќе бидат исплатени во две еднакви рати и тоа, првата рата во износ од половина од вкупниот буџет на проектот ќе биде исплатена по потпишување на договорот за доделување на награда, втората рата ќе биде исплатена после имплементација на проектот.
- На сите претселектирани учесници, од страна на Општина Гази Баба ќе им бидат доделени сертификати за учество.
- Опремата набавена со средствата доделени преку наградите ќе остане во сопственост на факултетите добитници на наградите.
- Општината го задржува правото да не ги додели сите награди доколу нема доволно квалитетни предлог-проекти или не се исполнети условите за доделување на наградата согласно правилникот.

(4) Повикот се однесува на сите факултети и високо образовни институции на територијата на Општина Гази Баба кои имаат креативни студенти со желба да истражуваат.

- Натпреварувачот треба да биде факултет или високо образовна институција кој е:
 - основан согласно Законот за високо образование
 - запишан во Централниот регистар на Република Македонија и
 - поседува Решение за верификација донесено од Министерството за образование и наука.
- Секој натпреварувач треба да се пријави со натпреварувачки тим кој се состои од:
 - 1 (еден) професор - лидер на проектот
 - 3-7 (три до седум) студенти

(5) Активностите предвидени во предлог проектот треба да соодветствуваат на активностите на развој на иновативната идеја, односно предлог проектот треба да вклучува активности кои ќе ја потврдат иновативноста и неопходноста на идејата. Трошоците предвидени во буџетот на проектот треба да соодветствуваат на активностите предвидени во проектната апликација.

- Трошоци подобни за финансирање се:
 - набавка на опрема за развој на иновативна идеја (неопходен алат, лабораториска опрема, дигитална опрема за истражување и слично)

Единствено трошоците настанати за активности спроведени за времетраење на проектот се подобни за финансирање.

Општината го задржува правото да преговара со победниците по однос на дефинирање на активностите и буџетот на проектот на основа на препораки добиени од комисијата за оценување и избор пред потпишување на договорот за доделување на награда.

(6) При формулирањето на предлог - проектите, како и при нивното спроведување натпреварувачите и добитниците на наградите треба да се придржуваат до основните етички принципи:

- Да ја почитуваат индивидуалната автономија и правото на самоопределба
- Да не нанесуваат штета на луѓето, животните и животната средина
- Да се стремат кон еднаков и праведен третман на сите
- Да не ги нарушуваат правата на интелектуална сопственост на трети страни

Член 5

(1) За утврдување на исполнувањето на условите за доделување на финансиските средства од членот 1 на овој правилник, Градоначалникот на Општина Гази Баба формира комисија (од 5 члена).

(2) Комисијата од став 1 на овој член е составена од претседател - претставник од секторот за ЛЕР и европски интеграции, претставник на Бизнис клубот на Општина Гази Баба, претставник од Ресурсниот Центар СОС Детско село и двајца експерти од сферата на природните науки, техничките науки и друго.

(3) Сите апликанти своите иновативни идеи треба да ги презентираат со Power Point презентација пред комисијата на посебно организиран настан, за кој ќе бидат навремено информирани.



Член 6

(1) Комисијата има право и должност да ги провери податоците во предлог проект апликацијата, да изврши увид во соодветноста на документацијата и доколку е потребно да се консултира со стручни лица, како и да бара друга дополнителна документација. За својата работа комисијата составува записник.

(2) Комисијата секој предлог проект ќе го оценува по следните критериуми:

Критериум	Вредност
1. Усогласеност на предлог - проектот со целите на јавниот повик Најмногу поени под овој критериум ќе добијат оние предлог-проекти кои ќе понудат иновативни идеи кои може да се имплементираат во локалната заедница или во работењето на Општина Гази Баба. Најмногу поени ќе добијат и оние предлог-проекти кои активно ги вклучуваат членовите на тимот во генерирање на иновативната идеја.	25%
2. Капацитет на проектниот тим Најмногу поени под овој критериум ќе добијат натпреварувачите чиј проектен тим вклучува членови со различни мотиви, вештини и способности соодветни на активностите предвидени во предлог-проектот.	30%
3. Квалитет на предлог-проектот Најмногу поени под овој критериум ќе добијат оние предлог-проекти кои јасно и адекватно ја имаат дефинирано иновативната идеја, фазите на развој и очекуваните резултати.	25%
4. Применливост на резултатите од развојот на иновативната идеја и дисеминација Најмногу поени под овој критериум ќе добијат натпреварувачите чии предлог-проекти водат кон резултати кои имаат потенцијал за практична примена во индустријата или резултати од општествен интерес.	20%
ВКУПНО	100%

Член 7

(1) Апликацијата со предлог - проектот факултетите ја поднесуваат заедно со потребната документација, во затворен плик преку Архивата на Општина Гази Баба до комисијата за спроведување на постапката од член 5 став (1) од овој правилник.

(2) Кон апликацијата подносителот е должен да ја поднесе следната документација:

- Пополнет, потпишан и печатиран образец за Проектна апликација со Буџет на проектот.
- Поднесе кратка биографија на професорот - лидер на проектот.
- Поднесе кратки биографии на членовите на тимот.
- Поднесе PowerPoint презентација на својата иновативна идеја.
- Поднесе тековна состојба од Централниот регистар не постара од 6 месеци.
- Бараните документи треба да се пополнети на македонски јазик и достават во печатена и електронска форма на CD во PDF формат до Архива на Општина Гази Баба, ул.Архимедова бр.2, најдоцна до 28.04.2023 година

ЗАВРШНИ ОДРЕДБИ

Член 8

Овој правилник влегува во сила со денот на објавувањето во "Службен гласник на Општина Гази Баба".

Број 09-1233/27
од 27 февруари 2023 година
Скопје

ПРЕТСЕДАТЕЛ
НА СОВЕТ НА ОПШТИНА ГАЗИ БАБА,
Дијана Илиевска

